

پرنٹنگ پریس سے متعلق مسائل

مفتی وزیر احمد

جامعہ ضیاء مدینہ مابنی والالیہ۔

(قسط دوم)

مفتی وزیر احمد صاحب نے ہمیشہ کی طرح اس بار بھی ایک بالکل اچھوتے عنوان پر قلم اٹھایا ہے، دنیا بھر میں کتابیں لکھی اور چھاپی جاتی ہیں، اور مصنفین، مؤلفین اور ناشرین کے مابین اکثر نزاعات بھی جنم لیتے رہتے ہیں بسا اوقات ناشرین بڑی زیادتی کرتے ہیں اور مصنفین کا حق دبا لینے میں کوئی عار محسوس نہیں کرتے۔ طباعتی ادارے بھی مؤلفین کا استحصال کرتے رہتے ہیں، اور بلا اجازت مصنف خود کتب چھاپ کر فروخت کرنے لگتے ہیں۔ اور سب سے بڑھ کر مکتبات جہاں سے کتب کی نکاسی ہوتی ہے وہ بھی کمیشن کے معاملات اور ادائیگیوں کے حوالہ سے اکثر اچھی شہرت نہیں رکھتے۔ آئندہ اقساط میں انشاء اللہ مفتی صاحب ان تمام امور کو شامل فرماتے ہوئے گفتگو فرمائیں گے۔ عسی اللہ ان یہدیہم۔ (مجلس ادارت)

بیع السلم شریعت اسلامیہ کے ان تجارتی طریقوں میں سے ایک ہے جس کے ذریعہ خرید و فروخت کو آسان بنایا گیا ہے اس طریقہ میں راءس المال پر قبضہ متعاقبین (فریقین) کی تفریق سے قبل ہونا ضروری ہے اس کی ایک وجہ یہ بھی ہے، تاکہ مسلم الیہ راءس المال لیکر اس میں تصرف کر کے متعین وقت پر مسلم فیہ رب السلم کے سپرد کر سکے چونکہ کبھی ایسا ہوتا ہے کہ پریس کے ہاں ذاتی سرمایہ پاس نہ ہونے کی وجہ سے گودام خام مال سے خالی ہوتا ہے اور ادھار پر کتاب چھپوانے کا معاملہ طے کرنے کی صورت میں اگر مارکیٹ سے کاغذ وغیرہ اسے ادھار پر نہ ملے تو پھر کتاب چھپوانے والے سے دھوکا ہوگا اور دو چار لاکھوں سے ایسا معاملہ ہونے کی صورت میں پریس کی ساکھ کو بھی نقصان پہنچے گا لہذا راءس

المال بیٹنگی لینے کی صورت میں پریس کو فائدہ ہی فائدہ ہے، ایک تو پیسے پہلے دینے کی صورت میں کتاب چھپوانے والا اس سے مکر نہیں سکے گا اور کمپوزنگ سے لیکر جلدی بندی اور پینٹنگ تک تمامی امور بروقت اور آسانی سے بجالانا بھی کوئی مشکل نہیں رہے گا۔

علامہ برہان الدین مرغینانی رحمۃ اللہ علیہ لکھتے ہیں:

وَلَا يَصِحُّ السَّلْمُ حَتَّى يَقْبِضَ رَأْسَ الْمَالِ قَبْلَ أَنْ يُفَارِقَهُ فِيهِ أَمَّا إِذَا كَانَ مِنَ النُّقُودِ فَلَأَنَّهُ افْتِرَاقٌ عَنْ دَيْنٍ بَدَيْنٍ وَقَدْ نَهَى النَّبِيُّ عَلَيْهِ السَّلَامُ عَنِ الْكَالِيَةِ بِالْكَالِيَةِ وَإِنْ كَانَ غَيْبًا فَلَأَنَّ السَّلْمَ أَخَذَ عَاجِلٍ بِأَجَلٍ إِذَا سَلَّمَ وَالْأَسْلَامُ وَالْأَسْلَامُ بَيْنَانٍ عَنِ التَّعْجِيلِ فَلَا بُدَّ مِنْ قَبْضِ أَحَدِ الْعَوْضَيْنِ لِيَتَحَقَّقَ مَعْنَى الْإِسْمِ وَلَأَنَّهُ لَا بُدَّ مِنْ تَسْلِيمِ رَأْسِ الْمَالِ لِيَتَقَلَّبَ الْمُسْلِمُ إِلَيْهِ فِيهِ فَيَقْدِرُ عَلَى التَّسْلِيمِ وَلِهَذَا قُلْنَا لَا يَصِحُّ السَّلْمُ إِذَا كَانَ فِيهِ خِيَارُ الشَّرْطِ لَهُمَا أَوْ لِأَحَدِهِمَا لِأَنَّهُ يَمْنَعُ تَمَامَ الْقَبْضِ لِكُونِهِ مَانِعًا مِنَ الْإِنْعِقَادِ فِي حَقِّ الْحُكْمِ وَكَذَا لَا يَبْثُ خِيَارُ الرُّوْبِيَةِ لِأَنَّهُ غَيْرُ مُفِيدٍ... وَجُمْلَةُ الشُّرُوطِ جَمَعُوهَا فِي قَوْلِهِمْ إِعْلَامُ رَأْسِ الْمَالِ وَتَعْجِيلُهُ وَإِعْلَامُ الْمُسْلِمِ فِيهِ وَتَاجِيلُهُ وَبَيَانُ مَكَانِ الْإِنْفَاءِ وَالْقُدْرَةُ عَلَى تَخْصِيلِهِ

رأس المال پر مجلس عقد میں تفریق سے قبل قبضہ کئے بغیر ”سلم“ نادرست ہے۔ بہر حال رأس المال (دو حال سے خالی نہیں ہوتا) اگر نقد سے ہو (اور مجلس عقد میں قبضہ نہ کیا جائے تو بیع سلم اس لئے صحیح نہیں) کیونکہ یہ دین بدین سے جدا ہونا ہے حالانکہ رسول اللہ صلی اللہ علیہ وسلم نے ادھار کی بیع ادھار کے عوض سے منع فرمایا ہے۔ اگر رأس المال عین ہو تو (پھر سلم کے عدم صحت کی دلیل یہ ہے) کیونکہ سلم میں رأس المال اسی وقت ادا کیا جاتا ہے اور مسلم فیہ میں ادھار ہوتا ہے کیونکہ ”سلم“ اور ”سلف“ میں تعیل والے معنی پائے جاتے ہیں لہذا عوضین میں سے ایک پر قبضہ ضروری ہے تاکہ ”سلم“ اور ”سلف“ کے معنی کا تحقق ہو۔

رأس المال سپرد کرنا اس لئے ضروری ہے تاکہ ”مسلم الیہ“ اس میں تصرف کر کے ”مسلم فیہ“ کے سپرد کرنے پر قدرت حاصل کر سکے اسی لئے ہم نے کہا کہ اگر رب السلم اور مسلم الیہ دونوں کے لئے یا کسی ایک کے لئے خیار شرط ہو تو سلم صحیح نہیں کیونکہ خیار قبضہ مکمل ہونے سے مانع ہے اس لئے کہ خیار حکم کے منقذ ہونے سے مانع ہے علیٰ ہذا القیاس خیار رویت کا ثبوت بھی نادرست ہے کیونکہ وہ

غیر مفید ہے۔ اور مشائخ کرام کا مندرجہ قول ”بیع سلم“ کی تمام شرط کو جامع ہے ”رأس المال بتانا، اس میں تعجیل کرنا، مسلم فیہ سے اگاہ کرنا، ادائیگی ۷ مسلم فیہ کے لئے میعاد طے کرنا، سپرد کامکان بیان کرنا اور مسلم فیہ کے حاصل کرنے پر قدرت ہونا۔ (ہدایہ: ۱۰۱/۳، مکتبہ رحمانیہ لاہور)

رأس المال کا مجلس عقد بیع سلم میں پیش کرنا انعقاد سلم کی شرط نہیں بلکہ اس کی بقا علی الصحت کی شرط ہے، لہذا اگر معاملہ بیع سلم کی صورت میں طے کیا اور رأس المال نہ دیا تو سلم کا انعقاد صحیح ہوگا پھر رأس المال پر قبضہ کئے بغیر جدا ہونا سے باطل کر دے گا۔

پر لیس سے بک لینے کی میعاد؟

یہ بات طے ہوگئی کہ بک چھپوانے کا معاملہ بیع سلم کی صورت میں طے کرتے وقت رأس المال پہلے ادا کرنا ضروری ہے مسلم فیہ یعنی طباعت کے لئے دی جانے والی کتاب کی ادائیگی فوری طور نہی ہوگی بلکہ بعد میں ہوگی اور اس کی کم از کم میعاد ایک ماہ ہے، پیشگی رأس المال نہ دینے کی صورت میں سلم فاسد ہوگی۔

علامہ ابن نجیم مصری رحمۃ اللہ علیہ لکھتے ہیں:

قَوْلُهُ: (وَأَقْلَهُ شَهْرٌ) أَيُّ أَقْلُ الْأَجَلِ شَهْرٌ رَوَى ذَلِكَ عَنْ مُحَمَّدِ بْنِ حَمَةَ اللَّهِ تَعَالَى لِأَنَّ مَا ذُوْنَهُ عَاجِلٌ وَالشَّهْرُ مَا قَوْفَهُ أَجَلٌ بِدَلِيلِ مَسْأَلَةِ الْيَمِينِ حَلَفَ لِيُقْضَيْنَ ذَيْنَهُ عَاجِلًا لِقَضَاءِ قَبْلِ تَمَامِ الشَّهْرِ بَرَفِي بِيَمِينِهِ، وَقِيلَ أَقْلَهُ ثَلَاثَةُ أَيَّامٍ، وَقِيلَ مَا تَرَاضِيََا عَلَيْهِ وَقِيلَ أَكْثَرُ مِنْ نِصْفِ يَوْمٍ وَقِيلَ الْمَرْجِعُ الْعُرْفُ وَ. مَا فِي الْكِتَابِ هُوَ الْأَصَحُّ وَبِهِ يُفْتَى

امام محمد رحمۃ اللہ علیہ سے مروی ہے کہ مسلم فیہ (کی ادائیگی کی) کم از کم میعاد ایک ماہ ہے کیونکہ ایک ماہ سے کم میعاد تعجیل ہے اور ایک ماہ یا اس سے زائد تعجیل نہیں اور اس بات کا محل استدلال مسئلہ سو گند ہے چنانچہ ایک آدمی نے حلف سے کہا کہ میں اس کا قرض جلدی ادا کروں گا پس اس نے ماہ کی تکمیل سے قبل قرض ادا کر دیا تو وہ قسم میں بری ہوگا، یہ بھی کہا گیا ہے کہ کم از کم میعاد تین ایام ہے اور بعض نے کہا جس مدت پر متعاقدین راضی ہو جائیں اور ایک قول یہ بھی ہے (کہ اقل مدت کی تعیین کا معاملہ) وہاں کے عرف کی رو سے ہوگا اور بہر حال جو کتاب میں ہے (یعنی کم از کم میعاد ایک ماہ ہے) وہ اصح اور مفتی بہ ہے۔ (بحر الرائق: ۳/۲۶۸، مکتبہ رشیدیہ کوئٹہ)

علامہ ابن عابدین رحمۃ اللہ علیہ ماتن اور شارح دونوں کی بات مد نظر رکھتے ہوئے لکھتے ہیں:

(وَأَقْلَهُ) فِي السَّلَامِ (شَهْرٌ) بِهِ يُفْتَى (قَوْلُهُ بِهِ يُفْتَى) وَقِيلَ ثَلَاثَةُ أَيَّامٍ وَقِيلَ أَكْثَرُ مَنْ يَصِفُ يَوْمَ وَقِيلَ يُنْظَرُ إِلَى الْعُرْفِ فِي تَاجِيلِ مِثْلِهِ وَالْأَوَّلُ أَيُّ مَا فِي الْمَتْنِ أَصَحُّ وَبِهِ يُفْتَى

مسلم فیہ کی میعاد ازم ایک ماہ ہے اور مفتی بہ قول بھی یہی ہے، علامہ شامی رحمۃ اللہ علیہ لکھتے ہیں تین دن کا قول اور نصف یوم کا قول بھی ہے اور یہ بھی کہا گیا ہے کہ میعاد کے سلسلہ میں عرف کا اعتبار کیا جائے گا، لیکن اول جو متن (تنویر الابصار) میں ہے وہ زیادہ صحیح ہے اور اسی پر فتویٰ دیا جاتا ہے۔ (فتاویٰ شامی ۴/۲۳۰، مکتبہ رشیدیہ کوئٹہ)

محقق عصر علامہ ذاکر وہبہ الزحیلی لکھتے ہیں:

السَّابِعُ أَنْ يَكُونَ الْمُسْلِمُ فِيهِ مُوجَّلاً، وَاخْتَلَفَ الْعُلَمَاءُ فِي هَذَا الشَّرْطِ وَفِيهِ يُعْرَفُ حُكْمُ السَّلَامِ الْحَالِ فَقَالَ الْحَنْبَلِيُّ وَالْمَالِكِيُّ وَالْحَنَابِلَةُ: يُشْتَرَطُ لِبَصْحَةِ السَّلَامِ أَنْ يَكُونَ مُوجَّلاً وَلَا يَصِحُّ السَّلَامُ الْحَالِ لِقَوْلِ النَّبِيِّ صَلَّى اللَّهُ عَلَيْهِ وَسَلَّمَ "مَنْ أَسْلَفَ فِي شَيْءٍ فَلْيَسْلِفْ فِي كَيْلٍ مَعْلُومٍ وَوَزْنٍ مَعْلُومٍ إِلَى أَجَلٍ مَعْلُومٍ" فَهَذَا الْحَدِيثُ أَمْرٌ بِالْأَجَلِ وَالْأَمْرُ يُقْتَضَى الْوُجُوبَ كَمَا أَوْجَبَ كَوْنُ الْمُسْلِمِ فِيهِ مَقْدَارًا بِالْكَيْلِ أَوْ الْوَزْنِ لِأَنَّ السَّلَامَ أُجْبِزُ رُخْصَةً لِلرَّفْقِ بِالنَّاسِ وَلَا يَحْضُلُ الرَّفْقُ إِلَّا بِالْأَجَلِ فَإِذَا انْتَفَى الْأَجَلُ انْتَفَى الرَّفْقُ فَلَا يَصِحُّ وَبِإِعْتِبَارِهِ رُخْصَةً فَيَقْتَصِرُ عَلَى حَالٍ وَرُودِهَا.

ساتویں (شرط یہ ہے کہ) مسلم فی ادھار ہو اور اس میں علماء کا اختلاف ہے۔ حنفیہ، مالکیہ اور حنابلہ نے کہا "مسلم کی صحت کے لئے شرط ہے" کہ مسلم فی ادھار ہو اور فوری ادائیگی سے مسلم صحیح نہیں ہوتی کیونکہ رسول اللہ صلی اللہ علیہ وسلم کا فرمان ہے "جو شخص کسی چیز میں سلم کرے تو وہ "کیل" معلوم اور وزن معلوم میں مدت معلوم تک سلم کرے" پس اس حدیث میں مدت کا امر ہے اور امر متقضى و وجوب ہے جیسا کہ مسلم فیہ کا کیلی اور موزونی ہونا واجب ہے (دوسری دلیل یہ ہے) سلم کا جواز لوگوں کے لئے آسانی کی وجہ سے ہے اور سہولت ادھار کی صورت میں ہے، جب ادھار منشی ہوگا تو آسانی منشی ہونے کے ساتھ سلم کی صحت بھی نہیں ہوگی لہذا آسانی کے اعتبار کے ساتھ رخصت ہوگی اور (اس کا جواز) اس کے ورود کے حال کے ساتھ مختص ہوگا۔

(الفقہ الاسلامی وادلتہ ۴/۳۶۵، مکتبہ رشیدیہ کوئٹہ)

اگر چھپائی مدہم اور داغدار ہو؟

چھپائی درست نہ ہونے کی متعدد صورتیں ہیں۔

۱۔ چھپائی مدہم اور داغدار ہے، بک پڑھنے میں دشوار پیش آتی ہے اور کسٹمر ایسی کتاب خریدنے سے کتر اتا ہے، اگر نظر کے بغیر خرید لے اور داغ دھبے دیکھنے کے بعد بک واپس کر دے تو یہ تمام صورتیں ایسی ہیں جو مسلم فیہ (بک) کو عیب دار بنا دیتی ہیں اور واپس کرنے کی صورت میں اس کی عدم رضا بھی واضح ہے۔

۲۔ پیسٹنگ میں ایسی غلطی کی کہ تمام صفحات ایک ترتیب میں نہیں رہے، بلکہ بعض سیدھے ہیں اور کچھ ترتیحے یا پھر پیسٹر سے کچھ صفحات مفقود ہو گئے اور موجود، خلاف ترتیب پیسٹ کئے۔

۳۔ کمپوزنگ اور پروف ریڈنگ، پرنٹنگ پریس کے مالک کے ذمہ تھیں، کمپوزر نے ایسی غلطیاں کیں کہ مکمل مفہوم بدل گیا، مرتب اور مصنف نے جو مسائل اور باتیں لکھیں ان کا بالکل برعکس کر دیا، کتاب مارکیٹ میں لانے کے قابل ہی نہیں رہی، یا اغلاط سے تو بک محفوظ ہے مگر مالک نے جس خط سے متعلق کہا اس کے علاوہ کسی اور خط میں کتاب چھاپ دی مثلاً پاکستان میں اردو کے لئے خط نستعلیق مروج ہے اور پسند کیا جاتا ہے مگر اس کے لئے خط عربی، نسخ، رقعہ یا عربی عبارات تمام کی تمام خط کوئی یا نستعلیق میں کر دیں۔

۴۔ عنوان اور ابواب کے فونٹ کا سائز بہت چھوٹا کر دیا یا مکمل بک بہت چھوٹے فونٹ یعنی باریک سائز کے فونٹ میں چھاپ دی جسے پڑھنا دشوار ہے اور نہ رب المسلم نے ایسے فونٹ سے متعلق کہا یا مالک نے چودہ کا فونٹ کہا مگر کمپوزر نے اٹھارہ کا فونٹ لگا دیا۔

حالانکہ مندرجہ بالا عیوب اور نقائص کے پائے جانے کی صورت میں مسلم فیہ (بک) عیب دار ٹھہرے گی اور، اس طرح کی صورت پیش آنے کے وقت رب المسلم کو اختیار عیب حاصل ہوگا، چاہے تو کتاب واپس کر دے اور راس المال پریس کے مالک سے وصول کرے اور یہ بھی اس کی مرضی ہے کہ عیب کے باوجود بک رکھ لے۔

معروف محقق علامہ ڈاکٹر وہبہ الزحیلی لکھتے ہیں:

إِذَا وَجَدَ رَبُّ السَّلْمِ بِالْمُسَلِّمِ فِيهِ عَيْبًا بَعْدَ مَا قَبِضَهُ فَإِنَّ لَهُ خِيَارَ الْعَيْبِ إِنْ شَاءَ تَجَوُّزُهُ وَإِنْ

شَاءَ رَدَّهُ وَ أَخَذَ الْمُسْلِمُ فِيهِ غَيْرُ مُعِيبٍ لِأَنَّ حَقَّهُ فِي السَّلِيمِ ذُونَ الْمُعِيبِ وَلَكِنَّ

خِيَارَ الرَّؤُوبَةِ وَخِيَارَ الشَّرْطِ لَا يَثْبِتَانِ فِي السَّلَمِ

اگر رب السلم کو مسلم فیہ میں اس پر قبضہ کرنے کے بعد عیب نظر آئے، تو اسے خیار عیب حاصل ہے، چاہے تو مسلم فیہ واپس کر دے اور بے عیب مسلم فیہ لے لے، کیونکہ اس کا حق صحیح سالم مسلم فیہ ہے نہ کہ عیب دار، لیکن سلم میں خیار ردیت اور خیار شرط نہیں ہوتا۔

(الفقہ الاسلامی وادلتہ؛ ۳/۳۸۷، مکتبہ رشیدیہ کونئہ)

اگر کتاب طے شدہ شرائط کے مطابق تیار نہ کی؟

کتاب میں عیوب اور نقائص کے علاوہ چھاپنے سے متعلق جو شرائط طے کی گئیں، اگر پریس کے مالک/ وکیل نے کسی ایک شرط یا تمامی میں کوتاہی کی تو پھر کتاب چھپوانے والے پر بک کا لینا ضروری نہیں اور جو رقم اس نے بیع سلم کے تقاضے کی وجہ سے پہلے ادا کی تھی پریس مالک اسے زبردستی دبا سکتا ہے نہ بک لینے پر بک چھپوانے والے پر جبر کر سکتا ہے، اگر پیسے دبا لئے یا زبردستی بک اٹھوائی تو پریس مالک کل اللہ کی بارگاہ میں جوابدہ ہوگا۔

طے شدہ شرائط کے مطابق کتاب تیار نہ کرنے کی چند امثال ذیل میں ملاحظہ کی جاسکتی ہیں:

(۱) بک تیار کرنے کی میعاد میں متعاقدین نے ایک ماہ کے وقت پر اتفاق کیا، اب پریس مالک کہتا ہے کہ نہیں! اب آپ کو کتاب ٹھیک دو ماہ بعد ملے گی۔

(۲) جس نوعیت اور معیار کے پیپر کی بات ہوئی وہ کاغذ استعمال نہیں کیا، بلکہ طے ستر گرام کا ہوا تھا اور لگا یا ساٹھ گرام/ پچاس کا۔

(۳) بک کی ہر کاپی میں وزن اور کھر کے لحاظ سے مخلوط پیپر استعمال کیا، آدھی بک میں ساٹھ گرام اور آدھی میں بیچین گرام پیپر لگایا، نیز سارا پیپر وائٹ بھی نہ لگایا، کچھ سفید اور کچھ زرد لگا دیا۔

(۴) جلد کی کواٹھی میں غلطی کی کہ بک چھپوانے والے نے کچی اور مضبوط جلد سے متعلق بات کی تھی مگر پریس کے ہاں ایسا خام مال پاس نہ ہونے کی وجہ سے یا غفلت برتنے سے کچی اور غیر معیاری جلد لگا دی۔

پریس مالکان ایسا جوہ کرتے ہیں بیشتر پرنٹنگ پریس اور علاوہ ازیں بھی انڈسٹریوں کے

مالک اس فکر میں پڑ گئے ہیں کہ جتنا کام ملتا ہے لے لینا چاہئے، اس امر کی طرف کم دیکھا جاتا ہے کہ کتنے لوگوں سے پہلے ہم یہ معاملہ طے کر چکے ہیں، کیا ہر آدمی کو وقت پر اس کا کام کر کے دے سکیں گے، بس دھڑا دھڑ کام لے لیا پھر وقت پر کسی کو بھی کام کر کے نہ دیا سبھی سے ایک جیسا سلوک، بیچارے گا ہک راس المال پیشگی دینے کی سزائیں انڈسٹریوں پر بیسوں چکر لگاتے ہوئے دکھائی دیتے ہیں، بڑھیا (کارپینٹر) دلہن کے رخصت ہونے کے بعد تیسرے روز پیغام بھیجتا ہے کہ آپ کا فرنیچر تیار ہے لے جائیں اور جس تقریب میں بک بانٹنے کے لئے چھپوانے کا آرڈر دیا تھا، اس محفل میں شریک ہونے والے مہمان اور میر مجلس جس کے دست مبارک سے کتاب تقسیم کرانا تھی، سب مہمانان گرامی واپس گھر پہنچ چکے ہوتے ہیں، بعد ازاں کتاب وصول کرنے کے احکامات موصول ہوتے ہیں۔

بک چھاپنے کی شرط میں کوتاہی برتنے کی ایک اور وجہ یہ بھی دید و شنید میں آتی ہے کہ گا ہک کے اطمینان کے لئے اس کی ڈیمانڈ کے مطابق پیپر، گنتہ، ڈیک کور وغیرہ کی قیمتیں لگا کر معاملہ طے کر لیا پھر جب خام مال کے گودام میں نظر کی تو ایک چیز بھی اس کے مطابق نظر نہ آئی، ہونا تو یوں تھا کہ گا ہک کا آرڈر لینے کے وقت اسٹور میں نظر کر لیتے بصورت دیگر جس کوالٹی کے پیپر وغیرہ کی بات کسٹمر سے ہوئی تھی وہ کاغذ مارکیٹ سے خرید کر بک چھاپ کر دیتے مگر کیا کیا جائے عصر رواں میں اچھا کاروباری وہی ہے جو پیسہ زیادہ کما لے خواہ ایک خریدار سے بیسوں بار عہد شکنی کے جرم کا ارتکاب کرنا پڑے اور دھوکا در دھوکا دینا پڑے، افسوس سے کہنا پڑتا ہے کہ ایک مرتبہ جب قیمت طے کر لی جاتی ہے بھلا اس کے بعد بھی کوئی گنجائش باقی ہوتی ہے کہ مارکیٹ میں اچانک نرخ گرانی کے باعث گا ہک سے کہا جائے کہ تم سے بات کرنے کے بعد چونکہ کاغذ مہنگا ہو گیا ہے لہذا اب ریٹ یہ ہوگا، کبھی ایسا بھی روا سمجھا اور کسٹمر سے یہ نیکی کی کہ جب تم سے بات کی تھی اس وقت کاغذ کے رم کی قیمت پانچ ہزار تھی اور جب ہم نے خرید تو اس وقت اس کی قیمت پانچ ہزار سے نیچے آچکی تھی اب وہی پیپر چار ہزار روپے کا ہو گیا ہے، چونکہ آپ کی بک پر پچاس رم کاغذ صرف ہوا ہے لہذا پچاس ہزار روپے واپس لے لیں، حاشا وکلا! اگر یہ نہیں تو وہ بھی نہیں ہونا چاہئے۔

اللہ تعالیٰ نے قرآن پاک میں ”عہد و پیمان“ پورا کرنے والے مسلمانوں کی صفات بیان کی ہیں، عہد و پیمان پورا کرنے کی سخت تاکید بھی فرمائی ہے۔

ارشاد فرمایا:

وَالَّذِينَ هُمْ لِأَمْتِهِمْ وَعَهْدِهِمْ رَاعُونَ ﴿سورة المؤمنون: ۸﴾

یعنی جو اپنی امانتوں اور اپنے عہد کی رعایت کرتے ہیں۔

وَالْمُؤْتُونَ بِعَهْدِهِمْ إِذَا عَاهَدُوا ﴿سورة بقرہ: ۱۷۷﴾

یعنی اپنا قول پورا کرنے والے جب عہد کریں۔

وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا ﴿سورة بنی اسرائیل: ۳۴﴾

اور عہد پورا کرو بے شک عہد سے سوال ہوتا ہے۔

إِيَّهَا الَّذِينَ آمَنُوا أَوْفُوا بِالْعُقُودِ ﴿سورة المائدہ: ۱﴾

اے ایمان والو! اپنے قول پورے کرو۔

نیز عہد و پیمان پورا نہ کرنا حدیث میں منافقین کی علامت بیان کی گئی ہے۔

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا!

”آيَةُ الْمُنَافِقِ ثَلَاثٌ إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُؤْتِمِنَ، خَانَ“

”منافق کی تین نشانیاں ہیں جب بات کرے تو جھوٹ بولے، جب وعدہ کرے تو خلاف ورزی

کرے اور جب اس کے پاس امانت رکھی جائے تو اس میں خیانت کرے۔“ (صحیح بخاری؛ رقم

الحدیث، ۳۳؛ دارالکتب العربی بیروت لبنان)

حضرت عبداللہ بن عمر رضی اللہ تعالیٰ عنہ سے روایت ہے رسول اللہ صلی اللہ علیہ وسلم نے فرمایا!

”أَرْبَعٌ مَنْ كُنَّ فِيهِ كَانَ مُنَافِقًا خَالِصًا وَمَنْ كَانَتْ فِيهِ خِصْلَةٌ مِنْهُنَّ كَانَتْ فِيهِ خِصْلَةٌ مِنَ

النِّفَاقِ حَتَّى يَدْعَهَا إِذَا أُؤْتِمِنَ خَانَ وَإِذَا حَدَّثَ كَذَبَ وَإِذَا عَاهَدَ غَدَرَ وَإِذَا خِصِمَ فَجَرَ.“

جس شخص میں چار خصلتیں ہوں وہ خالص منافق ہے اور جس میں ان میں سے کوئی ایک

ہو تو اس میں نفاق کی ایک خصلت ہے یہاں تک کہ اسے چھوڑ دے۔ جب امانت اس کے پاس رکھی

جائے تو خیانت کرے، جب بات کرے تو جھوٹ بولے، جب عہد کرے تو خلاف کرے اور جھگڑے

میں گالی گلوچ کرے۔

(صحیح بخاری؛ رقم الحدیث، ۳۳؛ دارالکتب العربی بیروت لبنان)

حضرت انس رضی اللہ تعالیٰ عنہ سے روایت ہے رسول اللہ صلی اللہ علیہ وسلم نے فرمایا!

”لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ.“

یعنی جس میں امانت داری نہیں اس کا ایمان نہیں اور عہد شکنی والے کا ایمان نہیں ہے۔

(مشکوٰۃ المصابیح؛ ۱۵، قدیمی کتب خانہ کراچی)

دیکھیں کم ماپنے اور تولنے والوں سے متعلق جو عیدات ہیں کیا وہ فقط غلہ اور اجناس میں

تولنے کے وقت کمی و بیشی کرنے والوں کے بارے ہیں، جس وزن اور کواٹھی کے کاغذ اور دیگر میٹریل لگانے کی بات ہوئی تھی، اگر ہاتھ کی صفائی سے دو نمبر مال بک پر لگا دیا اور گاہک اتنا سادہ ہے کہ اسے معلوم بھی نہ ہوا کہ پیپر کونسا لگایا ہے اور بات کس پیپر کی تھی، کتاب لے کر چلا گیا تو اس کے سکوت اور لاعلم ہونے سے جواز کی صورت وضع نہیں کی جاسکتی بلکہ غلہ خریدنے اور بیچنے کے وقت میزان اور پیمانے میں خیانت کرنے والوں سے متعلق جو احکامات اور عیدات ہیں ان کے بارے بھی وہی ہیں:

چنانچہ اللہ رب العزت نے کم تولنے والوں سے متعلق فرمایا:

وَيَبْلُغُ لِّلْمُطَفِّفِينَ الَّذِينَ إِذَا اكْتَالُوا عَلَى النَّاسِ يَسْتَوْفُونَ وَإِذَا كَالُوا لَهُمْ أَوْ وَزَنُوا لَهُمْ يُخْسِرُونَ (مطففين: ۱، ۲، ۳)

کم تولنے والوں کی خرابی ہے وہ کہ جب اوروں سے ماپ لیں پورا لیں اور جب انہیں ماپ یا تول کر دیں کم کر دیں۔ (کنز الایمان)

مذکورہ بالا عمومی صورت حال کے بیان کے ساتھ ساتھ اس حقیقت کا ادراک بھی ضروری

ہے کہ پرنٹنگ پریس کے مالکان میں سے کچھ ایسی مستثنیات کر سکتے ہیں جو اس زر پرستی کے دور میں عامۃ المسلمین کی ضروریات کو بھانپتے ہوئے شرعی تقاضوں کی رو سے اہم اور خالص علمی کام کرنے میں مصروف ہیں اور ان کی اسی کاوش کی بدولت ملت کے لوگ ان کے شکر گزار ہیں اور ان کے پریس کی بدولت اصل مراجع ہمارے درمیان موجود ہیں اور خائن چھاپ خانوں کی خیانتوں سے محفوظ ہیں۔

طے شدہ شرائط کے مطابق بک تیار نہ کرنے کی صورت میں کسٹمر لینے کا پابند نہیں ہوگا، البتہ متوسط درجے سے نکل کر اعلیٰ درجے کی بک تیار کر کے دینے کی صورت میں یا تعداد میں کم و بیش کا پیمانہ چھاپ دینے میں اور ان کے لینے میں گاہک راضی ہو اور علاوہ ازیں جو استثنیات کے مواقع ہیں ذیلی تصریحات سے استنباط کیا جاسکتا ہے۔

علامہ ابن نجیم مصری رحمۃ اللہ علیہ لکھتے ہیں:

وَفِي الْبَرِّازِيَّةِ: أَسْلَمَ فِي ثَوْبٍ وَسُطٍ وَجَاءَ بِالْجَيْدِ فَقَالَ خُذْ هَذَا وَرِذْنِي دِرْهَمًا فَعَلَى
وُجُوهِ: أَنَّ الْمُسْلِمَ فِيهِ كَيْلِيٌّ أَوْ وَرَنِيٌّ أَوْ ذَرَعِيٌّ لَا يَخْلُو إِمَّا أَنْ يَكُونَ فِيهِ فَضْلٌ أَوْ نَقْصَانٌ
وَذَلِكَ فِي الْقَدْرِ أَوْ فِي الصَّفَةِ، فَإِنْ كَيْلِيًّا بَانَ أَسْلَمَ فِي عَشْرَةِ أَقْفِزَةٍ فَجَاءَ بِأَحَدِ
عَشَرَ فَقَالَ خُذْ وَرِذْنِي دِرْهَمًا جَازٍ لِأَنَّهُ بَاعَ مَعْلُومًا بِمَعْلُومٍ، وَلَوْ جَاءَ بِتِسْعَةِ وَقَالَ خُذْهُ
وَأَرُدْ عَلَيَّكَ دِرْهَمًا جَازٍ يَصِلُ لِأَنَّهُ إِقَالَةُ الْبُعْضِ وَإِقَالَةُ الْكُلِّ تَجُوزُ فَكَذَا إِقَالَةُ
الْبُعْضِ. وَلَوْ جَاءَ بِالْأَجُودِ وَالْأَرْدَاءِ وَقَالَ خُذْ وَأَعْطِ دِرْهَمًا أَوْ أَرُدْ عَلَيَّكَ
دِرْهَمًا لَا يَجُوزُ عِنْدَهُمَا خِلَافًا لِلثَّانِي. وَفِي الثَّوْبِ إِنْ بَاعَ بِذِرَاعٍ أَرِيدَ وَقَالَ زِدْنِي
دِرْهَمًا جَازٍ لِأَنَّهُ بَيَعَ ذِرَاعَ يَمْلِكُ تَسْلِيمَهُ بِذِرْهِمٍ فَأَنْدَفَعَ بَيْعُهُ مُفْرَدًا، وَكَذَلِكَ الْوَرِزَادِيُّ
الْوَصْفُ يَجُوزُ عِنْدَهُمْ وَإِنْ جَاءَ بِالنَّقْصِ ذِرَاعًا وَرَدَّ لَا يَجُوزُ عِنْدَهُمَا لِأَنَّهُ إِقَالَةُ فِيمَا لَا يَعْلَمُ
حِصَّتَهُ لِكُونَ الدِّرَاعِ وَصَفًا مَجْهُولِ الْحِصَّةِ. وَلَوْ جَاءَ بِالنَّقْصِ مِنْ حَيْثُ الْوَصْفُ لَا
يَجُوزُ وَلَوْ بِأَرِيدَ وَصَفًا يَجُوزُ لِأَنَّهُ إِقَالَةُ فِيمَا لَا يَعْلَمُ. وَهَذَا إِذَا لَمْ يُبَيِّنْ لِكُلِّ ذِرَاعٍ
حِصَّةً، أَمَا إِذَا بَيَّنَّ جَازٍ فِي الْكُلِّ بِلَا خِلَافٍ.

بزازیہ میں ہے متوسط درجے کے کپڑے میں بیع سلم کی اور عمدہ لے آیا پھر مسلم الیہ نے رب السلم سے
کہا یہ کپڑا لے اور مزید (صفت جودہ کی وجہ سے) مجھے ایک درہم دے (تو ایسے واقعات کی چند
صورتیں ہیں مسلم فی ایسی چیز ہوگی جسکو مایا جاتا ہو یا اسکا وزن کیا جاتا ہو یا اسکی گزوں سے پیمائش کی
جاتی ہو پھر ایسی چیز میں اضافہ ہوگا یا کمی پھر اضافہ اور کمی مقدار میں ہوں گے یا صفت میں پس اگر وہ
مکملی تھی اور دس قفیز میں سلم کی پھر گیاراں لایا اور کہا یہ لے اور مزید مجھے ایک درہم دے تو جائز ہے
کیونکہ اس نے ایک معلوم چیز کو ایک معلوم چیز کے عوض فروخت کیا اور اگر وہ نوالا لایا اور کہا یہ پکڑا اور ایک
درہم تجھے واپس کرتا ہوں تو جائز ہے کیونکہ یہ بعض کا اقالہ ہے اور کل کا اقالہ جب جائز ہے تو ایسے
بعض کا اقالہ۔

اور اگر وہ بہت اعلیٰ لایا یا ادنیٰ اور کہا یہ لے اور ایک درہم مجھے دے دے یا میں تجھے ایک
درہم واپس کرتا ہوں تو ان دونوں کے نزدیک جائز نہیں، بخلاف دوسری صورت کے اور کپڑے سے
متعلق اگر ایک زائد گز سے بیع کی اور کہا مزید تو مجھے ایک درہم دے تو جائز ہوگا چونکہ گز کی بیع ہے
اور اسکو درہم دینے سے مالک ہو جائے گا تو گویا یہ ایک (گز) الگ بیع ہے اور اس طرح اگر اس نے

وصف میں اضافہ کیا تو ان کے نزدیک جائز ہوگا اور اگر وہ ایک گز سے کم لایا اور رب المسلم نے ٹھکرا دیا تو ان دونوں کے نزدیک جائز نہیں کیونکہ یہ ایسی چیز میں اقالہ ہے جسکا حصہ معلوم نہیں کیونکہ ذراع ایسی وصف ہے جسکا حصہ مجہول ہے اور اگر من حیث الوصف ناقص لایا تو جائز نہیں اور اگر زائد لایا تو جائز ہے کیونکہ یہ ایسی چیز میں اقالہ ہے جو معلوم نہیں اور یہ اس وقت ہے جب ہر گز کا حصہ بیان نہ کیا جائے اور جب بیان کیا جائے بلا خلاف جائز ہے۔ (بحر الرائق: ۶۱۶، ۲۷۶ مکتبہ رشیدیہ کوئٹہ)

(جاری ہے۔۔۔۔)

اردو نعتیہ ادب کے انتقادی سرمائے کا تحقیقی مطالعہ

ڈاکٹر عبدالعزیز خان (عزیز احسن) صاحب کا

ایک تحقیقی مقالہ

علماء و مشائخ، نعت گو شعراء، ثنائی خوان مصطفیٰ، محافل نعت کے منتظمین اور

نقیبان محافل، کے لئے جس کا مطالعہ انتہائی اہم اور مفید ہے۔

شائع کردہ: نعت ریسرچ سینٹر B-396 بلاک ۱۴ گلستان جوہر کراچی